

प्रसार भारती
भारतीय प्रसारण निगम
आकाशवाणी केन्द्र शिमला
03.08.2025 / प्रादेशिक समाचार / 1945बजे

मुख्य समाचार

- राज्यपाल शिव प्रताप शुक्ल ने पर्यावरण संरक्षण को लेकर सर्वोच्च न्यायालय की टिप्पणियों को गम्भीरता से लेने पर दिया बल।
- प्रदेश में बढ़ती प्राकृतिक आपदाओं के मद्देनजर सरकार स्थापित करेगी अर्ली वॉर्निंग सिस्टम।
- रावी नदी में मिंजर विसर्जन के साथ सप्ताहभर चला चम्बा का अंतर्राष्ट्रीय मिंजर मेला संपन्न।
- प्रदेश में मॉनसून की वर्षा का क्रम जारी— अगले 48 घंटों में कई स्थानों पर भारी वर्षा की संभावना।

राज्यपाल

राज्यपाल शिव प्रताप शुक्ल ने पर्यावरण संरक्षण पर सर्वोच्च न्यायालय की टिप्पणियों को गंभीरता से लेने पर बल दिया है। मण्डी ज़िले में सिराज विधानसभा क्षेत्र के आपदा प्रभावित इलाकों के दौरे के दौरान आज उन्होंने कहा कि पर्यावरण संरक्षण की दिशा में सामूहिक रूप से कार्यवाही अमल में लाना ज़रूरी है। राज्यपाल ने कहा कि आपदा प्रभावितों का तत्काल पुनर्वास एक चुनौती है लेकिन भविष्य में ऐसी स्थितियों से निपटने के लिए निवारक उपाय किए जाने की तत्काल आवश्यकता है। उन्होंने ये भी कहा कि केन्द्र सरकार ने आपदा के कारणों और क्षति के आंकलन के लिए एक केन्द्रीय दल भेजा है जो भविष्य की योजना और राहत प्रयासों में सहायता प्रदान करेगा। उन्होंने विभिन्न स्थानों पर आपदा प्रभावितों से भेंट कर उन्हें राहत सामग्री भी वितरित की। विपक्ष के नेता व पूर्व मुख्यमंत्री जयराम ठाकुर सहित ज़िला प्रशासन के वरिष्ठ अधिकारी इस दौरान मौजूद रहे। जयराम ठाकुर ने रैडक्रॉस के माध्यम से आपदा प्रभावितों के लिए राहत प्रदान करने पर राज्यपाल का आभार जताया।

विक्रमादित्य सिंह

लोक निर्माण मंत्री विक्रमादित्य सिंह ने कहा है कि प्रदेश में बार-बार हो रही प्राकृतिक आपदा की घटनाओं के मद्देनजर राज्य सरकार अर्ली वॉर्निंग सिस्टम स्थापित करेगी। इसके लिए जापान और दक्षिण कोरिया की अत्याधुनिक आपदा प्रबंधन प्रणाली को अपनाया जाएगा। शिमला में पत्रकारों से बातचीत में उन्होंने कहा कि ग्लोबल वॉर्मिंग और जलवायु परिवर्तन के चलते प्रदेश में लगातार नुकसान

हो रहा है, ऐसे में अर्ली वॉर्निंग सिस्टम से आपदा से पूर्व ही लोगों को ख़तरे की जानकारी दी जा सकेगी जिससे नुकसान को कम करने में मदद मिलेगी।

विक्रमादित्य सिंह ने कहा कि सरकार ने नदी-नालों के समीप सरकारी भवनों के निर्माण पर प्रतिबंध लगा दिया है और भविष्य में निजी व व्यावसायिक भवनों के निर्माण पर भी रोक लगाई जाएगी। इसके अलावा टी.सी.पी. नियमों में भी बदलाव किया जा रहा है।

वन संवर्धन

प्रदेश में हरित आवरण में वृद्धि के लिए राज्य सरकार ने सौ करोड़ रूपए की राजीव गांधी वन संवर्धन योजना शुरू की है। इस योजना के तहत महिला व युवक मण्डलों, स्वयं सहायता समूहों व अन्य संगठनों के सहयोग से पौधरोपण सुनिश्चित किया जा रहा है। एक सरकारी प्रवक्ता के अनुसार ये समूह बंजर वन भूमि क्षेत्रों में पौधरोपण और रखरखाव जैसी गतिविधियों में महत्वपूर्ण भूमिका निभाएंगे। उन्होंने बताया कि इस योजना से प्रदेश के हजारों ग्रामीणों को प्रत्यक्ष और अप्रत्यक्ष रूप से रोज़गार के अवसर भी उपलब्ध हो सकेंगे।

बागवानी मंत्री

बागवानी मंत्री जगत सिंह नेगी ने आज सोलन में सेब मंडी और परवाणू में एच.पी.एम.सी. संयंत्र का निरीक्षण किया। उन्होंने कहा कि राज्य में एच.पी. शिवा परियोजना के तहत इस वर्ष सौ करोड़ रूपए की राशि खर्च की जा रही है ताकि नई किस्म के फलों को तैयार कर बागवानी क्षेत्र को और मज़बूत बनाया जा सके। जगत सिंह नेगी ने बताया कि सरकार द्वारा किसान उद्यम नवाचार केन्द्र स्थापित किए जा रहे हैं जो बागवानी उत्पादों के विपणन और बागवानी क्षेत्र को प्रौद्योगिकी प्रदान करने में सहायक सिद्ध होंगे। उन्होंने सेब विक्रेताओं और आढ़तियों की समस्याएं भी सुनीं।

मिंजर मेला

सप्ताह भर चला चम्बा का अंतर्राष्ट्रीय मिंजर मेला आज संपन्न हो गया। मेले के समापन पर चम्बा ज़िला मुख्यालय में एक शोभा यात्रा निकाली गई जिसमें बड़ी संख्या में लोग शामिल हुए। समापन अवसर पर विधानसभा अध्यक्ष कुलदीप सिंह पटानिया, विधायक नीरज नैयर, हंसराज और डी.एस. ठाकुर मौजूद रहे। मेले के समापन पर कई सांस्कृतिक दलों ने कार्यक्रम पेश किए। अधिक ब्यौरे के साथ ये रिपोर्ट.....

रावी नदी में मिंजर विसर्जन के साथ ही आठ दिनों तक चले चम्बा के अन्तर्राष्ट्रीय मिंजर मेले का आज समापन हो गया। समापन समारोह की अध्यक्षता विधानसभा अध्यक्ष कुलदीप सिंह पटानिया ने की। हालांकि इस समारोह में मुख्यमंत्री सुखविन्द्र सिंह सुक्खू ने शामिल होना था लेकिन मौसम की खराबी की वजह से वह चम्बा नहीं पहुँच पाए और विधानसभा अध्यक्ष ने मिंजर मेला शोभायात्रा में शिरकत करने के पश्चात देर शाम रावी नदी में हाथ से बनी मिंजर विसर्जित कर इस मेले का समापन

किया। मिंजर मेले की अंतिम सांस्कृतिक संध्या का आयोजन आज चम्बा के ऐतिहासिक चौगान मैदान स्थित कला केन्द्र में किया जाएगा जिसमें विधानसभा अध्यक्ष कुलदीप सिंह पठानिया बतौर मुख्यातिथि शिरकत करेंगे। इस संध्या का मुख्य आकर्षण मशहूर पार्श्व गायिका सुनंदा शर्मा रहेंगी।

मौसम

प्रदेश में मॉनसून की सक्रियता से वर्षा का क्रम जारी है। पिछले 24 घंटों के दौरान भी कई स्थानों पर व्यापक वर्षा हुई है। राज्य में इस मॉनसून सीज़न के दौरान वर्षा से जुड़ी घटनाओं में अब तक एक सौ 84 लोगों की मृत्यु हुई है जबकि 2 सौ 92 लोग घायल हैं। अभी भी विभिन्न स्थानों पर 36 लोग लापता बताए जा रहे हैं। मौसम विभाग के अनुसार जुलाई महीने में शिमला ज़िले में सामान्य से 70, मण्डी ज़िले में 49 जबकि कुल्लू ज़िले में 25 फीसदी अधिक बारिश हुई है। विभाग ने कल 4 और 5 अगस्त को भी कई क्षेत्रों में भारी से बहुत भारी वर्षा का पूर्वानुमान जताया है।

इस बीच लगातार हो रही वर्षा व भूस्खलन से अभी भी 2 सौ 96 सड़कें और एक नैशनल हाई-वे बंद हैं। मण्डी ज़िले में सबसे अधिक एक सौ 64, कुल्लू में 67, कांगड़ा में 25 और चम्बा ज़िले में 21 सड़कें बंद हैं। भारी वर्षा के चलते प्रदेशभर में एक सौ 34 विद्युत ट्रांसफार्मर और 2 सौ 66 पेयजल योजनाएं भी प्रभावित हुई हैं। कुल मिलाकर प्रदेश को आपदा के कारण अब तक एक हजार 7 सौ 14 करोड़ रुपये के नुकसान का अनुमान लगाया गया है।

मण्डी-राहत

मण्डी ज़िले में आपदा प्रभावित लोगों के लिए राज्य सरकार और प्रशासन की ओर से अब तक 4 करोड़ 23 लाख रुपये से अधिक की राशि स्वीकृत की गई है। ये राशि घरों, निजी संपत्ति और पशुधन को हुए नुकसान से जुड़े एक हजार 85 मामलों में स्वीकृत हुई है। उपायुक्त अपूर्व देवगन ने बताया कि प्रभावित क्षेत्रों में शीघ्र सहायता पहुंचाने के लिए राहत व पुनर्वास कार्य युद्धस्तर पर चलाए जा रहे हैं। उन्होंने आश्वासन दिया कि कोई भी प्रभावित परिवार प्रशासन की मदद से वंचित नहीं रहेगा।

आयुर्वेद-आहार

भारतीय खाद्य सुरक्षा और मानक प्राधिकरण ने आयुष मंत्रालय से परामर्श के बाद, आयुर्वेदिक आहार की एक सूची जारी की है। इससे खान-पान को लेकर भारत के सदियों पुराने ज्ञान को मुख्यधारा में लाने में मदद मिलेगी और उपभोक्ताओं व कारोबारियों में विश्वास बढ़ेगा। इसके अलावा, आयुर्वेदिक आहार उत्पाद तैयार करने के लिए कारोबारियों को भरोसेमंद संदर्भ सामग्री भी मिल सकेगी। आयुष और स्वास्थ्य व परिवार कल्याण मंत्रालय राज्य मंत्री प्रताप राव जाधव ने लोगों से दीर्घकालिक स्वास्थ्य लाभ के लिए अपने दैनिक जीवन में आयुर्वेद आहार को सम्मिलित करने का आग्रह किया है।

हरियाली उत्सव

पर्यावरण संरक्षण और हरित भारत के संकल्प को साकार करने के उद्देश्य से रेड क्रॉस इकाई निरमंड ने हरियाली उत्सव कार्यक्रम में लगभग 2 सौ लोग शामिल हुए, जिनमें स्थानीय अधिकारी, जनप्रतिनिधि, महिला मंडल के सदस्य, रेड क्रॉस के गैर-सरकारी सदस्य और स्थानीय लोग मौजूद रहे। इस अवसर पर सामूहिक प्रयासों से 5 सौ विविध प्रजातियों के पौधे रोपे गए। जो पर्यावरण संरक्षण की दिशा में एक महत्वपूर्ण कदम है।

मुख्य समाचार एक बार फिर''

- राज्यपाल शिव प्रताप शुक्ल ने पर्यावरण संरक्षण को लेकर सर्वोच्च न्यायालय की टिप्पणियों को गम्भीरता से लेने पर दिया बल।
- प्रदेश में बढ़ती प्राकृतिक आपदाओं के मद्देनज़र सरकार स्थापित करेगी अर्ली वॉर्निंग सिस्टम।
- रावी नदी में मिंजर विसर्जन के साथ सप्ताहभर चला चम्बा का अंतर्राष्ट्रीय मिंजर मेला संपन्न।
- प्रदेश में मॉनसून की वर्षा का क्रम जारी— अगले 48 घंटों में कई स्थानों पर भारी वर्षा की संभावना।